

मोहि अनाथ रघुनाथ जियूं जांहि तियूं रखहू ।

चतुराई मोहि नांहि रीझावह कंहि मुखहु ।

नंहि सुन्दर सुघरु सुजान मोंहि निंगुण गुण नहीं ।

नंहि रूप धूप नंहि नेण नीके जियं भावे तियं रखु तुहीं ।

जै जै जै जापे सकल जांकहु करुणा पति गति किन लखुहु ।

नानक पिय अनपै सेव सेवक जियों जानहु तउ मोहि रखहु ॥

कृपा निधान साहिब मिठड़ा फरमाईनि था : बोलिणा सति
श्री वाहगुरु ! साहिब मिठा विनय था करनि त : मिठा रघुनाथ !
हे नाथ ! तवहां रघुकुल जा नाथ आहियो । बिया सूरजवंशी
राजाऊं राघव, रघुवीर, रघुवंशी सदिबा आहिनि । श्री रघुनाथ
अकेला तवहां ई आहियो । छो त 'नाथु' उहो आहे जो सदा
अविनाशी आहे । गुरु साहिब बि फरिमायो आहे तः 'थिर पार बृह्म
परमेश्वर सेवक थिर होसी ।' तवहां ई सचा नाथ श्री राम
आहियो । मां अनाथु आहियां । हिकु अनाथु उहो जो वेचारो
निमाणो आहे जंहि खे मथे ते हथु रखण वारो बि कोन आहे ।
बियो अनाथु उहो जंहि खे बिए कंहि जी नथ न पई आहे । बियो
मालिकु न कयो अथसि । साहिब मिठा बि विनय कनि था त—हे

नाथ ! असां खे नथ तवहां ई ट्रोपाईदा । तवहां ई मुंहिजो सुहागु
आहियो । मूं तवहां जे आसरे नकु न ट्रोपायो — छो त कंहि बि
विषय यां देव देवता खे मनु न दिनो — त हाणे कृपा करे तवहां
मूं खे पंहिजो कयो । जियं वणेव तियं पंहिजो कयो । दासी करे
रखो, दासु करे रखो, सखा करे रखो, सहेली करे, रखो, माउ करे
रखो, पिता करियो, बचो करियो, जेकी बणायो सो भलो पर
पंहिजो करे पाण वटि रखो । ‘तेरे मेरे नाते अनेक मानिए जो
भावे ।’ मुंहिजी अभिलाष जो को खियालु न करियो । जे को
सम्बन्धु तवहां खे सुठो लग्गे सो रखो साहिब । ‘खेलिबे को तरु
मृग किंकर श्रीराम रावरो होय रहि हो ।’ मां त मजां बि थो ऐं
चवां बि थो त तवहां जो आहियां पर तवहां बि मूं खे पंहिजो
करियो यां रक्षा करियो । मिठल मां दूरि परदेश में आयो
आहियां । किथे मुंहिजो सचो घरु साकेतु : केतिरो परे निकिरी
आयो आहियां । परदेश में तवहां जी कृपा ई रक्षा कंदी जो तवहां
सां नेहु निबाहे सुख सां अची मिलां । कोकिलि रके, हंसु करे,
गुलिङो करे, रजिङी करे, पाण वटि रखो । परे न कजो कदहीं
बि ओझलि न थियां । महाराजनि मुश्की फरिमायो त घर में रहण
जहिङा के सुभाव त धारि भाई ! साहिबनि नम्रता सां चयो :

नाथ ! उहा चतुराइप त मूं वटि कान आहे जो तो जहिडे साहिब
खे वसि कयां, जिते सभु हाराए था विहनि उते मां छा आहियां ?
मनस्वी सेवकु लखणु बि साहिब जे जटिल सुभाव खे दिसी
मुंझी थो पवे । बिना महल कावड़ि में थो अचे । भरत लाल जे
चित्रकूट अचण महल कावड़िजी पयो । महारजनि जे गहिरे मन
खे न थो समुझी सघे । जदहीं लखण लालु बि तवहां खे पूरी
तरह न थो रीझाए सघे त मूं में अहिड़ी सियाणप किथे आहे ।
कहिड़ा वचन चई तवहां खे रीझायां, कहिड़ो मुंहु खणी रीझायां ।
को बि गुणु शीलु भजनु साधनु प्रेमु श्रद्धा कुछु बि त कोन आहे ।
छाते हाम हणां त मूं खे वेझो रखो त मां तवहां खे रीझाईदुसि ।
वद्दा संत जियं ईश्वर जे वेझो थियनि था तियं प्रभू अ जी वदी
वद्दाई, पवित्रताई, अद्भुत गुण दिसी सोचिनि था त एदे प्रभू अ
पाइण लाइ क्रोड़ें जन्म तपस्याऊं कजनि त बि थोरियूं आहिनि,
जिते शंकर बृह्मा बि गण में न था अचनि, असां कहिड़े लेखे में
आहियूं ।

हे नाथ ! पंहिजे रीझाइण जी शुभ मति बि पाण दियो ।
तवहां ई श्री गुरुदेवु थी उन वाट ते हलायो । मिठल ! मां त
अनाथु आहियां बियो केरु वठी कोन आयो अथमि । तवहां जो

निर्मलु जसु बुधी तवहां जे दर में घिड़ी आयो आहियां । ‘वचन
करम तेरे मेरे गड़े हैं ।’ न मुंहिजे मन में सची सुन्दरता तवहां
जे पवित्र प्रेम जी आहे, न बाहिरियों रूपु वणंदडु आहे जो तवहां
खे पाण दे छिके सघे । न की कंहि वटि रही मां घिड़ियुसि । मां
निर्गुण आहियां, मूं में को बि गुणु कोन आहे । वरी उहो ममिता
जो

धागो बि कोन्हे जंहि सां तुंहिजे चरणनि खे सोघो करयां । तवहां
पाण चओ था त ‘सब की ममता ताग बटोरी’—सभु ममिता जा
धागा छिनी अचु पर धागा ई कोन्हनि त छिनां छा ? मां त हिति
स्थूल शरीर में फाथो पियो आहियां । मूं वटि रूपु कोन्हे । उहो
भावु कोन्हे जो तवहां जे घर में थाउं पायां । न उहा भक्ति जी
खुशिबू ई आहे, न रस भरिया नेण आहिनि । जे के तवहां जे
नेह यादि में आसूं वहाईनि । हाणे जियं वणेई तियं पाण खे
द्रिसी मूं खे रखु । कोई हिसाबु न करि त तूं हइड़ो थी, हीउ गुण
धारि त पोइ रखांइ । मिड़ेई कृपा करि । पंहिजनि प्यारनि बचनि
सन्तनि जे कुरिब जे सदिके रखु । मां हाणे बाहरि रही दुखी
थियो आहियां । कृपा करि प्रभू ! कृपा करि, मिठल मां चवां थो
त

सभु बृह्मण्ड जंहि जी जै जै उचारे रहिया आहिनि, अहिड़े करुणा
निधान जी गति खे केरु ज़ाणी सघंदो । वदे में वदा आहियो
तंहि सां गदु कृपा जो समुद्र आहियो । कठोरता में वज्र वति पर
कोमलता में गुल खां बि कोमलु, मखण पिंजियल कपह खां बि
कोमलु । इन्हीं अ करे संत चवनि था त साहिब श्रीराम जो
सुभाउ कंहि बि न ज़ातो आहे, पर वरी बि संत ई दिलासो था
दियनि त प्रभू भक्तनि जे दुशिमननि लाइ कठोरु आहे ऐं भक्तनि
लाइ अति कोमलु । पर साहिब तवहां जी कठोरिता में भी अनन्त
भलाई आहे । इन्हीय करे गोस्वामी अ चयो आहे : खीझे दीने
मुक्ति पद रीझे दीने अंक । अंधु दुंधु सरकार है तुलसी भजो
निशंक ।' सतिगुर नानक देव सचा चवनि था त हे सचा प्रभू !
असां तवहां जे दर ते प्रार्थना था करियूं त असीं तवहां जे दर
ते सेवा करण वारा सेवक आहियूं । तवहां पंहिजी शरणि में
रखण में संकोचु या भउ न करियो । मां सेठि बणिजी विहण वारो
सेवकु नाहियां । खणी सूक्ष्म मति न अथमि त बि थुल्ही सेवा
करण में आलुस कीन कंदुसि । यां सतिगुर नानक देव जी कृपा
सां तवहां जे दर ते आयो आहियां । तवहां जे सहुरल साईं अ
चयो त तुंहिजो मालिकु श्री रामु आहे, उन्हनि जी सेवा करि ।

हाणे उन्हनि जी सिफारश जे सदिके त मूं खे पाण वटि रखंदो ।
इयें ज़ाणों त तवहां जे साहुरनि मां आयो आहियां । कृपा करे
पाण वटि रखो ।

इहे मिठा वचन बुधी महारजनि चयो त तूं त असुल खां
असां जो आहीं । इयें चई कृपा मां गोद में कयाऊं ।

मिठिड़े बाबल साईं अ जी सदाई जै ।